

Şəhid Vüsal Kazımovun xatirəsi anılıb

Lənkəran şəhər Heydər Əliyev Mərkəzində şəhid Vüsal Kazımovun xatirəsinə həsr olunan tədbir keçirilib. Tədbirdə şəhər rəhbərliyi, rayonun hüquq-mühafizə orqanlarının nümayəndələri, şəhid ailələrinin üzvləri, Vətən müharibəsi əlilləri və müharibə iştirakçıları iştirak ediblər.

Dövlət himninin səsləndirilməsindən, torpaqlarımızın azadlığı, suveren hüquqlarımızın müdafiəsi, sərhədlərimizin bərpası və qorunması uğrunda əbədiyyətə qovuşan şəhidlərimizin xatirəsi birdəqiqəlik sükutla yad olunduqdan sonra tədbirin rəsmi hissəsi başlayıb.

Mərasimdə çıxış edənlər bildiriblər ki, şəhidlərimizin adının əbədiləşdirilməsi, xatirəsinin əziz tutulması və keçdikləri döyüş yollarının gələcək nəsillərə davamlı şəkildə təbliğ olunması dövlətin prioritet məsələlərindən biridir. Vətən müharibəsində lənkə-



ranlı gənclərin əzm və cəsarətlə döyüşdüyünü, düşmənin hücumlarının qarşısını mərdlik və qəhrəmanlıqla dəf etdiklərini vurğulayan Lənkəran ŞİH-in başçısı Taleh Qaraşov Vətənin yalnız müəyyən sərhədlər daxilində coğrafi məkan olmadığını, onun xüsusi sevgi və hörmətə layiq müqəddəs torpaq olduğunu ifadə edib. "Vətən sevgisi əxlaqi keyfiyyətdir, onun uğrunda şəhid olub əbədiyyətə qovuşanlar bu

sevginin ən kamil formasını yaşayanlardır" deyən natiq qeyd edib ki, şəhidlərimizin xatirəsinin əziz tutulması daha çox mənəvi məsələdir. Şəhid ailələrinə xüsusi qayğı və diqqətin göstərilməsi, Vətən uğrunda canından keçən qəhrəmanlarımızın adlarının əbədiləşdirilməsi daim Prezident İlham Əliyevin və Birinci vitse-prezident Mehriban xanım Əliyevanın diqqət mərkəzindədir.



Sonra şəhidin həyat yoldaşı Aysel Kazımova və atası Kamran Kazımov çıxış ediblər. Şəhid ailəsinin üzvləri dövlətin qayğısı ilə əhatə olunduqlarını, bütün müraciətlərinə diqqət və həssaslıqla yanaşıldığını vurğulayıblar.

Çıxışlardan sonra Çınarə Ömürayın şəhidimizin həyatından bəhs edən "Vüsal hicrandan acıymış" adlı sənədli filmi nümayiş olunub.

"Azərbaycan"